

FR ASHWIN CRASTA

ಸಾಧ್ಯಾ ಕಾಳಾಚೊ ವಿಸಾವೊ ಆಯ್ತಾರ್
20, ಆಗೊಸ್ಟ್ 2023

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಸೊಮ್ಯಾಚ್ಯೆ ವೆದಿ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ಸೊಮ್ಯಾ ಜೆಜುಕ್ರಿಸ್ತಾಚೆರ್ ಅಖಂಡ್ ಭಾವಾರ್ಥ್ ದವರುಂಕ್ ಉಲೊ ದಿತಾ. ಜೆಜುಚೆರ್ ಭಾವಾರ್ಥ್ ದವರ್ಚೊ ಮ್ಹಳ್ಯಾರ್ ತಾಚೆಕಡೆ ಸಂಬಂಧ್ ರುತಾ ಕರ್ಚೊ ಹೊ ಸಂಬಂಧ್ ಕಷ್ಟಾಂ-ಅನ್ವಾರಾಂತ್, ಪಿಡೆ-ಶಿಡೆ ವೆಳಾರ್ ತಾಚ್ಯೆ ಸರ್ಶಿಂ ವಚುಂಕ್, ತಾಕಾ ಉಲೊ ಮಾರುಂಕ್ ಆನಿ ತಾಚೊ ಆಧಾರ್ ಮಾಗುಂಕ್ ಆಮ್ಕಾಂ ಪ್ರೇರಣ್ ಜಾಂವ್. ಹೆಂ ಸತ್ ಮತಿಂತ್ ಧರುನ್ ಎಕಾ ಮನಾಚಿಂ ಆನಿ ಎಕಾ ಕಾಳ್ಜಾಚಿಂ ಜಾವ್ನ್ ಹೆಂ ಎವ್ಕರಿಸ್ತಾಚೆಂ ಬಲಿದಾನ್ ಭೆಟಂವ್ಕ್ ಪುಡೆಂ ಸರ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಇಸಾ. 56: 1, 6-7
ಅಂತರ್‌ಗೀತ್ : ಕೀರ್ತನ್ 66
ದುಸ್ರೆಂ ವಾಚಪ್ : ರೊಮಾ. 11: 13-15, 29-32
ಸುವಾರ್ತಾ : ಮಾತೆವ್ 15: 21-28

ಮಿಸಾಚಿಂ ಗಿತಾಂ

ಪ್ರವೇಶ್ : A 50
ಭೆಟೊವ್ಣಿ : C 64
ಕುಮ್ಗಾರ್ : D 47
ನಿರ್ಗಮನ್ : F 9

ಭಾವಾರ್ಥ್ಯಾಂಚಿಂ ಪ್ರಾಥನಾಂ:

ಯಾಜಕ್ : ದೇವ್ ಆಮ್ಚೊ ಸರ್ಗಿಂಚೊ ಬಾಪ್. ತಾಚ್ಯಾ ಭುರ್ಗ್ಯಾಂಕ್ ತೊ ಸಾಂಬಾಳ್ತಾ. ಆಪ್ಲ್ಯಾ ಭುರ್ಗ್ಯಾಂನಿ ಭಾವಾರ್ಥಾನ್ ಮಾಗ್ಲೆಂ ಆಪ್ಲ್ಯಾ ಪುತಾ ಮಾರಿಫಾತ್ ತೊ ಆಮ್ಕಾಂ ದಿತಾ. ಕಾನಾನ್‌ಗಾರ್ನ್ ಸ್ತ್ರಿಯೆಚೊ ಭಾವಾರ್ಥ್ ಆಮ್ಚೊ ಕರ್ನ್ ಘೆವ್ನ್ ಆಮ್ಚಿಂ ಮಾಗ್ಣಿಂ ಸರ್ಗಿಂಚ್ಯಾ ಬಾಪಾಕ್ ಆತಾಂ ಉಬಾರ್ಯಾಂ.

1. ಮೊಗಾಳಾ ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ಜೆಜುಚೆರ್ ಅಖಿಂಡ್ ಭಾವಾರ್ಥ್ ದವರುನ್ ತಾಂಚೆಂ ಗೊವ್ಳಿಕ್ ಮಿಸಾಂವ್ ಕರುಂಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಮುಖೆಲ್ಯಾಂನಿ ತಾಂಚ್ಯೆ ಸರ್ಶಿಂ ಕುಮ್ಕೆಕ್ ಯೆತಲ್ಯಾ ಸರ್ವ್ ಲೊಕಾಕ್ ಕಸಲೊಚ್ ಭೇದ್-ಭಾವ್ ಕರಿನಾಸ್ತಾನಾ ತಾಂಚಿ ಗರ್ಜ್ ಸಮ್ಜುನ್ ತಾಂಕಾಂ ಕುಮಕ್ ಕರುಂಕ್ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

3. ವಿವಿಧ್ ಪಿಡೆಕ್, ಕಷ್ಟಾಂಕ್ ಆನಿ ಸಮಸ್ಯಾಂಕ್ ವಳಗ್ ಜಾಲ್ಲ್ಯಾಂನಿ ಕಾನಾನ್‌ಗಾರ್ನ್ ಸ್ತ್ರಿಯೆ ಪರಿಂ ಭಾವಾರ್ಥಾನ್ ಜೆಜು ಕಡೆ ಉಲೊ ಮಾರುಂಕ್ ತಾಂಕಾಂ ಧಯ್ರಾನ್ ಭರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಕುಟ್ಮಾಚ್ಯಾ ಸಾಂದ್ಯಾಂನಿ ಕುಟ್ಮಾಚ್ಯಾ ಮಾಗ್ಣಾಕ್ ಆದ್ಯತಾ ದಿವ್ನ್ ಭಾವಾರ್ಥಿ ಕುಟ್ಮಾಂ ಬಾಂದುನ್ ಹಾಡುಂಕ್ ತಾಂಕಾಂ ಪವಿತ್ರ ಅತ್ಮಾಚಿ ಸಕತ್ ದಿ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಯುವಜಣಾಂನಿ ಆನಿ ಭುರ್ಗ್ಯಾಂನಿ ಆಪ್ಲೆಂ ಜಿವಿತ್ ಜೆಜುಚ್ಯಾ ಉತ್ರಾಂಚೆರ್ ರುಪಿತ್ ಕರುಂಕ್ ತಾಂಕಾಂ ಜಾಣ್ವಾಯೆನ್ ಭರ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸಮೆಸ್ತಾನಿಂ ಆಮ್ಚ್ಯಾ ಸೆವೆಚ್ಯಾ ಕರ್ಪಾಂನಿ ಜೆಜು ಕ್ರಿಸ್ತಾ ಥಂಯ್ ಆಮ್ಚೊ ಭಾವಾರ್ಥ್ ಉಗ್ಡಾನ್ ಪರ್ಗಟ್ ಕರುಂಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಯಾಜಕ್ : ಮೊಗಾಳಾ ಬಾಪಾ, ಪವಿತ್ರ ಸ್ನಾನಾಂತ್ ಆಮ್ಕಾಂ ದಿಲ್ಲೊ ಭಾವಾರ್ಥ್ ಸದಾಂಚ್ ಜಿವೊ ಸಾಂಬಾಳುನ್, ಜಿಣಿಯೆಚ್ಯಾ ಹರ್ ಘಡಿ ತುಕಾ ಸಾಕ್ ಜಾಂವ್ಕ್ ಆಮ್ಕಾಂ ಆಧಾರ್ ದಿ ಆನಿ ಆಮ್ಚಿಂ ಮಾಗ್ಣಿಂ ದಯೆನ್ ಮಾನುನ್ ಘೆ. ಜೆಜು ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ಮಾರಿಫಾತ್.

ಮಾ| ಶೋನ್ ರೋಡಿಗಸ್, ರೋಮ್

ಸಾಧ್ಯಾ ಕಾಳಾಚೊ ವಿಸಾವೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಪರ್ಗವ್ಯಾಂಕ್ ಮ್ಹಜ್ಯಾ ಪವಿತ್ರ್ ದೊಂಗ್ರಾರ್ ಹಾಂವ್ ಹಾಡ್ತಲೊಂ

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 56:1, 6-7

ಸರ್ವೆಸ್ಪರ್ ಅಶೆಂ ಮ್ಹಣ್ತಾ:

ನೀತ್ ಸಾಂಬಾಳಾ, ಪ್ರಮಾಣಿಕ್ಪಣಾನ್ ಚಲಾ;

ಕಿತ್ಯಾಕ್ ಮ್ಹಜಿ ಸೊಡ್ವಣ್ ಲಾಗಿಂ ಪಾವ್ಲ್ಯಾ,

ಮ್ಹಜಿ ನೀತ್ ಉಗ್ಡಾಪಿ ಜಾಲ್ಯಾ.

ಸರ್ವೆಸ್ಪರಾಚಿ ಸೆವಾ ಕರ್ಚೆ ಖಾತಿರ್,

ತಾಚ್ಯಾ ನಾಂವಾಚೊ ಮೋಗ್ ಕರ್ಚೆ ಖಾತಿರ್,

ತಾಚೆ ಸೆವಕ್ ಜಾಂವ್ಚೆ ಖಾತಿರ್

ತಾಚೆ ಭಕ್ತ್ ಜಾಲ್ಲ್ಯಾ ಪರ್ಕಾ ಮನ್ಯಾಂಕ್,

ಮ್ಹಣ್ಣೆ ಸಾಬ್ಬತ್ ಭಷ್ಪಾಯ್ನಾಸ್ತಾಂ ಪಾಳ್ತಲ್ಯಾ

ಆನಿ ಮ್ಹಜೊ ಸೊಲ್ಲೊ ಧಿರಾಸಣೆನ್ ಸಾಂಬಳ್ತಲ್ಯಾ ಸಕ್ಪಾಂಕ್

ಹಾಂವ್ ಮ್ಹಜ್ಯಾ ಪವಿತ್ರ್ ಪರ್ವತಾಚೆರ್ ಹಾಡ್ತಲೊಂ

ಆನಿ ಮ್ಹಜ್ಯಾ ಮಾಗ್ಣ್ಯಾಚ್ಯಾ ಘರಾಂತ್ ತಾಂಕಾಂ ಸಂತೊಸ್ಪರಿತ್ ಕರ್ತಲೊಂ

ಮ್ಹಜೆ ವೆದಿಚೆರ್ ತಾಂಣಿಂ ಭೆಟಯ್ಲೊ ಹೋಮ್ ಬಲಿಯೊ ಆನಿ ಯಜ್ಞ್

ಮ್ಹಾಕಾ ಪಸಂದ್ ಜಾತಲ್ಯೊ,

ಕಿತ್ಯಾಕ್ ಮ್ಹಜೆಂ ಘರ್ ಸಗ್ಳ್ಯಾ ಪರ್ಜಾಂಕ್

ಮಾಗ್ಣ್ಯಾಚೆಂ ಘರ್ ಮ್ಹಣ್ ಮ್ಹಣ್ಲಿಂ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 66:2-3, 5, 6+8

ಶ್ಲೋಕ: ಸರ್ವ್ ಪರ್ಜಾ ತುಕಾ ಹರ್ಸುಂ, ದೇವಾ;
ಸರ್ವ್ ಪರ್ಜಾ ತುಕಾ ಹರ್ಸುಂ.

ಕೀ. 66:4

1. ಜಾ ತುಂ ಕೃಪಾಳ್, ದೇವಾ, ಆನಿ ತುಜೊ ಆಶೀರ್ವಾದ್ ಆಮ್ಚೆರ್ ಪಡುಂ:
ತುಜ್ಯಾ ಪರ್ಜಳಿಕ್ ಮುಖಿಮಳಾಚಿ ದೀಷ್ಟ್ ಆಮ್ಚೆರ್ ಘಾಂಕುಂ.
ಹೈ ವರ್ವಿಂ ಆಖ್ಯಾ ಸಂಸಾರಾರ್ ತುಜಿ ಖುಶಿ ಕಳಿತ್ ಜಾಂವ್,
ಸರ್ವ್ ರಾಷ್ಟ್ರಾಂ ತುಜಿ ಸೊಡ್ವಣ್ ಒಳ್ಕುನ್ ಘೆಂವ್.
2. ದೇವಾ, ಸರ್ವ್ ಜನಾಂಗಾಂ ತುಕಾ ವಾಖಾಣುಂ,
ಸರ್ವ್ ರಾಷ್ಟ್ರಾಂ ತುಜಿ ಸ್ತುತಿ ಕರುಂ.
ತುಂ ತಾಂಚಿ ರಾಜ್ವಟಿ ನ್ಯಾಯ್-ನಿತಿ ಪರ್ಮಾಣೆಂ ಕರ್ತಾಯ್,
ದೇಸಾಂ ಭಾಸಾಂಚ್ಯಾ ಲೊಕಾಕ್ ಶಾಬಿತಾಯೆನ್ ಚಲಯ್ತಾಯ್.
3. ಸರ್ವ್ ಪರ್ಜಾ ತುಕಾ ವಾಖಾಣುಂ, ಸರ್ವೆಸ್ಪರಾ,
ಪರ್ಜಾ ತುಕಾ ವಾಖಾಣುಂ;
ದೇವ್ ಆಮ್ಕಾಂ ಆಪೊ ಆಶೀರ್ವಾದ್ ದೀಂವ್
ಆನಿ ಸಗ್ಳಿ ಪ್ರಿಥುಮ್ ತಾಚ್ಯಾ ಪಾಂಯಾಂ ಪಡುಂ!

ದುಸ್ರೆಂ ವಾಚಪ್

ಆಪ್ಲೆಂ ದೆಣೆಂ ಮ್ಹಣ್ ಇಸ್ರಾಯೆಲಾಕ್ ದಿಲ್ಲೆಂ ಆಪೊವ್ಣೆಂ ದೇವ್ ಬಿಲ್ಕುಲ್ ಪಾಟಿಂ ಘೆನಾ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಾ ಪತ್ರಾಂತ್ಲೆಂ ವಾಚಪ್

ರೊಮಾ. 11:13-15, 29-32

ಭಾವಾಂ-ಭಯ್ಲಿಂನೋ,

ಆತಾಂ, ಜುದೆವ್ ನ್ಹಯ್ ಆಸ್ಲಲ್ಯಾ ತುಮ್ಚೆ ಲಾಗಿಂ ಹಾಂವ್ ಉಲೊಂವ್ಕ್ ಆಪೇಕ್ಷಿತಾಂ;
ಜುದೆವ್ ನ್ಹಯ್ ಆಸ್ಲಲ್ಯಾಂಚೊ ಧರ್ಮದೂತ್ ಹಾಂವ್, ದೆಕುನ್ ಮ್ಹಜ್ಯಾ ಮ್ಹಣಿಯಾರ್ಪಣಾಂತ್
ಮ್ಹಾಕಾ ಅಭಿಮಾನ್. ಕಿತ್ಯಾಕ್ ತುಮ್ಚೆ ವಿಶ್ಯಾಂತ್ ಮ್ಹಜ್ಯಾ ಖಾಶಾ ಕುಳಿಯೆಚ್ಯಾಂ ಧಂಯ್ ಏಕ್
ಧರಾಚೊ ಮಸರ್ ಪೆಟೊವ್ನ್, ತಾಂಚೆ ಮಧ್ಲ್ಯಾ ಧೊಡ್ಯಾಂಕ್ ಪುಣ್ಣಿಯೊ ಬಚಾವ್ ಕರ್ಚೊ
ಮ್ಹಜ್ಯಾ ಮ್ಹಣಿಯಾರ್ಪಣಾಚೊ ಶೆವಟ್. ತಾಂಕಾಂ ಪಯ್ಸ್ ಕೆಲ್ಲೆ ವರ್ವಿಂ, ಸಗ್ಳೊ ಸಂಸಾರ್ ದೇವಾ
ಲಾಗಿಂ ರಾಜಿ ಜಾಲೊ; ತರ್ ತಾಂಕಾಂ ಗೊಪಾಂತ್ ಘೆತ್ಲಲೆ ವರ್ವಿಂ ಕಿತೆಂ ಸಕ್ಡ್ ಘಡೊಂಕ್
ಆಸತ್? ಮೆಲ್ಲ್ಯಾಂಕ್ ಲಾಭ್ಲೆಂ ಜಿವಂತ್ಪಣ್ಚ್ ಮ್ಹಣಜಯ್!

ಕಾರಣ್, ಆಪ್ಲೆಂ ದೆಣೆಂ ಕಶೆಂ ದಿಲ್ಲಾ ಆಪೊವ್ಚ್ಯಾ ವಿಶಿಂ ದೇವ್ ಬಿಲ್ಕುಲ್ ಆಪ್ಲೆಂ ಮನ್ ಬದ್ಲಿನಾ. ಏಕ್ ಕಾಳಾರ್ ದೆವಾಕ್ ತುಮಿ ಖಾಲ್ ಜಾಯ್ನಾಸ್ತಾಂ ಜಿಯೆಲ್ಯಾತ್. ಪುಣ್ ಆತಾಂ ಜುದೆವಾಂಚ್ಯಾ ಅವಿಧೇಯ್ಪಣಾಕ್ ಲಾಗುನ್, ದೆವಾಚಿ ತುಮ್ಕಾಂ ಕಾಕುಳ್ತಾ ಲಾಭ್ಲ್ಯಾ. ತಶೆಂಚ್ ತಾಂಕಾಂಯಿ ಏಕ್ ದೀಸ್ ಕಾಕುಳ್ತಾ ಲಾಭ್ಚೆ ಖಾತಿರ್ ಹ್ಯಾ ತುಮ್ಚ್ಯಾ ವಿಧೇಯ್ಪಣಾಚ್ಯಾ ಕಾಳಾರ್ ತೆ ಅವಿಧೇಯ್ ಜಾಂವ್ಕ್ ಪಾವ್ಲ್ಯಾತ್. ವ್ಹಯ್, ದೆವಾನ್ ಸಮೆಸ್ತಾಂಕ್ ಅವಿಧೇಯ್ಪಣಾಚ್ಯಾ ಪಾಸಾಂತ್ ಘಾಲ್ಯಾಂತ್, ಸಮೆಸ್ತ್ ಮನ್ಶಾಂಕ್ ಆಪ್ಲೆಂ ಕಾಕುಳ್ತಾ ದಾಖೊಂವ್ಚೆ ಖಾತಿರ್.

— ದೆವಾಚೆಂ ಉತರ್ ಹೆಂ.

ಉದ್ಕಾರ್

ಮಾತೆ. 4:23

ಸರ್ವೆಸ್ಪರಾಕ್ ಜೈ, ಜೈ!

ಜೆಜು ಸರ್ಗಾ-ರಾಜ್ಯಾಚಿ ಬರಿ ಖಬರ್ ಗಾಜಯ್ತ್

ಆನಿ ಲೊಕಾ ಮದ್ಲಿ ಸರ್ವ್ ಧರಾಂಚಿ ಪಿಡಾಶಿಡಾ ಗೂಣ್ ಕರಿತ್ ಗೆಲೊ.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಸ್ತ್ರಿಯೇ, ವರ್ತೊ ತುಜೊ ಭಾವಾರ್ಥ್!

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 15:21-28

ಉಪ್ರಾಂತ್ ಜೆಜು ಥಂಯ್ಚೊ ಭಾಯ್ರ್ ಸರ್ನ್ ತೀರ್ ಆನಿ ಸಿದೊನ್‌ಚ್ಯಾ ಪ್ರಾಂತಾಕ್ ಗೆಲೊ. ತೆದ್ನಾಂ ತ್ಯಾ ಗಾಂವಾಂತ್ಲಿ ಎಕ್ಲಿ ಖಾನಾಆನ್‌ಗಾರ್ನ್ ಸ್ತ್ರೀ ಮುಖಾರ್ ಆಯ್ಲಿ ಆನಿ ಬೊಬ್ ಮಾರ್ನ್ ತಾಚೆ ಲಾಗಿಂ ಮ್ಹಣಾಲಿ: “ಧನಿಯಾ, ದಾವಿದಾಚ್ಯಾ ಪುತಾ, ಮ್ಹಜಿ ಕಾಕುಳ್ತಾ ಕರ್! ಮ್ಹಜಿ ಧುವ್ ದೆಂವ್ಚಾರ್ ಲಾಗೊನ್ ಭೋವ್ ಚಡ್ ವೊಳ್ವಳ್ತಾ.” ಪುಣ್ ಜೆಜುನ್ ತಿಕಾ ಜಾಪ್ ದೀವ್ನ್ ಏಕ್ ಉತರ್ ಸಯ್ತ್ ಮ್ಹಳೆನಾ. ಥೊಡ್ಯಾ ವೆಳಾನ್ ತಾಚೆ ಶಿಸ್ ಯೇವ್ನ್ ತಾಚೆ ಲಾಗಿಂ ಪರಾತುನ್ ಮ್ಹಣಾಲೆ: “ತಿಕಾ ಚಿಕ್ಕೆ ಧಾಡ್ನ್ ಸೊಡ್! ಆಮ್ಚ್ಯಾ ಪಾಟ್ಲಾನ್ ತಿ ಬೊಬ್ ಮಾರಿತ್ ಯೆತಾ.” ಜೆಜುನ್ ಜಾಪ್ ದಿಲಿ: “ಇಸ್ರಾಯೆಲ್ ಘರಾಣ್ಯಾಂತ್ಲ್ಯಾ ಚುಕೊನ್ ಗೆಲ್ಲ್ಯಾ ಬಕ್ರಾಂಕ್ ಮ್ಹಣ್ ಮಾತ್ ಮ್ಹಾಕಾ ಧಾಡ್ಲಾ.” ತಿ ತಾಚೆ ಮುಖಾರ್ ಯೇವ್ನ್ ಸರ್ಪಡುನ್ ಮ್ಹಣಾಲಿ: “ಸಾಯ್ಬಾ, ಮ್ಹಾಕಾ ಪಾವ್.” ಪುಣ್ ಜೆಜುನ್ ತಿಕಾ ಜಾಪ್ ದಿಲಿ: “ಘರ್ಚ್ಯಾ ಭುರ್ಗ್ಯಾಂಚೊ ಉಂಡೊ ಕಾಡ್ನ್ ಸುಣ್ಯಾಂಕ್ ದಿವ್ಚೊ ಸಮ ನ್ಹಯ್.” ತಿ ಮ್ಹಣಾಲಿ: “ತೆಂ ನೀಜ್, ಧನಿಯಾ, ತರಿಪುಣ್ ಸುಣೆಂ ಆಪ್ಲ್ಯಾ ಧನಿಯಾಚ್ಯಾ ಮೆಜಾರ್ ಧಾವ್ನ್ ಪಡ್ಲೆ ಉಂಡ್ಯಾಕುಡ್ಕೆ ಖಾತಾತ್ ನ್ಹಯ್?” ಹೆಂ ಆಯ್ಕುನ್ ಜೆಜು ತಿಕಾ ಜಾಪ್ ದೀವ್ನ್ ಮ್ಹಣಾಲೊ: “ಬಾಯೇ, ವರ್ತೊ ತುಜೊ ಭಾವಾರ್ಥ್! ತುಜೆ ಅಪೇಕ್ ಪರ್ಮಾಣೆಂ ತುಕಾ ಜಾಂವ್.” ಆನಿ ತೇಚ್ ಘಡಿಯೆ ತಿಚಿ ಧುವ್ ಬರಿ ಜಾಲಿ.

— ದೆವಾಚೆಂ ಉತರ್ ಹೆಂ.